

# Sabitlik, inkişaf, tərəqqi məkanı

**H**azırda dünyada cərəyan edən mürəkkəb proseslərin, qanlı toqquşmaların, müharibələrin fonunda Azərbaycanda olan sabitlik, inkişaf və sülh mühiti xüsusilə ön plana çıxır. Bu gün qaynar qazan kimi yanan dünyada ölkəmizin təhlükəsizlik adası kimi diqqət çəkməsi bir gerçəklikdir. Hətta sərhəd olduğumuz, bir addımlığımızda yerləşən ölkələrin belə müharibə içərində olduğunu nəzərə aldıqda respublikamızda bu cür sabitlik mühitinin formalaşdırılmasının dövlətimiz tərəfindən yürüdülmən mükəmməl siyasətlə bağlı olduğunu görürsən.

Azərbaycan Qarabağda qazandığı zəfər sayəsində tarixdəki ən güclü, qüdrətli, nüfuzlu çağlarına yetişib. Bu gün ölkəmizdə istənilən sahədə - iqtisadi, sosial, hərbi sahələrdə müşahidə edilən sürətli inkişaf da bunu deməyə əsas verir. Dünyanın enerji, nəqliyyat qovşağına çevrilməsi üçün zamanında bu istiqamətdə həyata keçirilən və bugünkü iqtisadi uğurlarımızın zəmini hesab olunan mühüm layihələr sayəsində respublikamız dünyanın əksər - hətta Çin kimi nəhəng iqtisadi gücə malik ölkələrin belə əməkdaşlıqda maraqlı olduqları unikal ünvan kimi tanınır.

İyunun 24-də Mingəçevirdə ölkəmizin enerji potensialını böyük dərəcədə gücləndirəcək "8 Noyabr" Elektrik Stansiyasının açılış mərasimində Prezident İlham Əliyev də məhz bu məqamlara toxundu, Azərbaycanın qazandığı qələbələrdən, sülh, sabitlik məkanı kimi dünya miqyasında tanınmasından bəhs etdi: " ...Reallıq budur ki, bu gün bizim ölkəmiz sabitlik, inkişaf, tərəqqi məkanı kimi dünya miqyasında tanınır və bu adı biz öz əməyimizlə, zəhmətimizlə, düşünlülmüş siyasətlə qazanmışıq. Bu gün bu stansiyanın adının seçilməsi də çox vaxt aparmadı. Təklif edilən variantlar arasında "8 Noyabr"ı mən seçdim. Çünki bu, bizim şanlı Zəfə-

rimizin tarixidir. Zəfər xalqımıza, dövlətimizə yaraşır".

## Hərbi cinayətkar dövlət

Ermənistanın təcavüzkar siyasəti ilə qarşı-qarşıya qalan, ərəzələrinin 20 faizi işğal altına düşən Azərbaycan düz üç onillik boyu Qarabağ münaqişəsinin danışıqlar yolu, sülh vasitəsilə tənzimlənməsi üçün səbr və təmkin nümayiş etdirdi. Bölgə ilə bağlı çirkin məqsədlər güdən bəzi Qərb ölkələrinin söyləri isə Ermənistan ilə Azərbaycan arasında aparılan danışıqların sonsuzadək sürdürülməsi yönündə idi. Onlar Cənubi Qafqazda daimi gərginliyin, münaqişə ocağının, separatizmin var olması üçün münbit şərait yaratmağa çalışırdılar. Amma Azərbaycan bütün bu çirkin planları alt-üst edərək 2020-ci ildə özü qətiyyətli addımlar atdı.

24 iyununda Mingəçevirdəki açılış mərasimi zamanı "Bu gün dünyada gedən prosesləri hər kəs izləyir. Bizim ətrafımızda, demək olar ki, münaqişələr səngimir, əksinə, yeni münaqişə zonaları açılır. Böyük fəlakətlərə və insan faciələrinə gətirən toqquşmalar, müharibələr gedir. Biz də müharibə nədir, yaxşı bilirik" deyən dövlətimizin başçısı söylədi ki, torpaqlarımız uzun illər işğal altında olmuşdur və İkinci Qarabağ müharibəsində Ermənistan nəinki bizim şəhər-kəndlərimizi və yaşayış obyekt-

lərini məqsədyönlü şəkildə atəş altında saxlayırdı, hətta buraya da - Mingəçevirə də öz raketlərini göndərməyi də unutmamışdı - əgər belə demək mümkündürsə.

Dünya da gördü ki, 44 günlük Vətən müharibəsində Azərbaycan düşmənlə yalnız döyüş meydanında savaşıdı, mülki obyektləri, insanları heç bir halda hədəfə almadı.

Ancaq mənfur düşmən üçün bunu demək mümkün deyil. Döyüş meydanında Azərbaycana uduzan təcavüzkar Ermənistan yürütdüyü faşist siyasətinə sadıq qalaraq həmin vaxt cəbhədən kilometrərlə uzaqda - ərəzələrimizi raket atəşinə tutdu. Tərtərdə, Gəncədə, Bərdədə və digər şəhərlərimizdə terror törətdi, mülki insanların ölümünə səbəb oldu. Eləcə də həmin vaxt Mingəçevir ermənilərin başlıca hədəfləri arasında idi. Ölkəmizin rəhbəri söylədi ki, bunun da məqsədi bizim enerji infrastrukturumuzu iflic vəziyyətinə salmaq idi: "Hətta İkinci Qarabağ müharibəsindən əvvəl bizi hədələmək üçün bir neçə üsulan istifadə edən Ermənistan, o cümlədən Mingəçevirə bombalamaq, burada su bəndini dağıtmaq və Mingəçevir Elektrik Stansiyasını sıradan çıxarmaq kimi təhdidlər də səsləndirirdi. Buraya, bu ərəziyə düşən həm mərmilər, həm də ki, uzaqmənzilli raketlər bunun əyani sübutudur. Bu, dinc əhaliyə, mülki infraqurata yönəlmiş təcavüz idi və hərbi cinayətdir".

Prezident İlham Əliyev əlavə etdi ki, Ermənistanın hərbi cinayətləri təkcə bununla məhdudlaşmır: "Həm Xocalı soyqırımını törədən, həm işğal dövründə bizim yaşayış məntəqələrimizi yerlə yeksan edən, eyni zamanda İkinci Qarabağ müharibəsi

zamanı Gəncəni, Mingəçevir, Bərdəni, Tərtəri, Ağdamı və münaqişə zonasından kifayət qədər uzaqda yerləşən bir çox yaşayış məntəqələrini atəşə tutan Ermənistan hərbi cinayətkar dövlətdir".

## Sülhün qarantı

Suverenliyini tam təmin edən ölkəmiz Qarabağ münaqişəsinin birləşli həlli ilə təhlükəsizliyini daha da möhkəmləndirərək, həm də bölgədə dayanıqlı sülhün bərqərar olmasının qarantına çevrilib.

Ermənistan ilə Azərbaycan arasında normallaşma istiqamətində mühüm addımlar atılması, delimitasiya və demarkasiya prosesinə başlanılması, sərhəddə dirəklərin quraşdırılması isə Azərbaycanın sülh təşəbbüslərinin nəticələridir. Ölkəmizin beynəlxalq hüququn tələblərinə uyğun irəli sürdüyü şərtlərin Ermənistan tərəfindən yerinə yetirilməsinə təqdirdə isə sülh müqaviləsinin tezliklə imzalanacağı gözlənilir. Ermənistan bu tələbləri yerinə yetirməkdən yayınır. Xarici havadarlarına güvənərək hərbi eskalasiyanı artırır, silahlanır və revanşa hazırlaşır. Dildə "sülh" tərəfdarı olduğunu deyib, əməldə başqa iş görən İrəvanın bütün bu mənfur davranışları nəticəsiz qalır. Ermənistanın bir dövlət olaraq xilasının da elə sülh müqaviləsinin imzalanmasından keçdiyi reallıqdır.

Gətirdiyimiz nümunələrdən də aydın olduğu kimi, inkişaf, tərəqqi, təhlükəsizlik məkanı Azərbaycan həm də bölgədə sabitləşdirici rol ilə Cənubi Qafqaza dayanıqlı sülh vəd edir.

*Yasəmən MUSAYEVA,  
"Azərbaycan"*